

రా గ మ యి



చిన్నతనంలో, అనుకోకుండానే కామయ్యకు ఓ గండం తప్పింది.

చిన్నతనం అంటే, మరీ అంత బొడ్డాడని పసితనం కాదు. పది పది హేనేళ్ళు ఉంటాయి, అభం శుభం అంటే కొంతవరకూ చూచాయగా తెలిసివస్తున్నాయి.

వేసవిశలవల్లో తాతగారిణ్ణి వెళ్ళాడు. కొన్నాళ్ళకు, - యిల్లు, యింటిల్లి పాదీ తీర్థానికి వెడుతూ, వీడికి కాలిమీద గడ్డో - గనుపో లేచి, పోటూ సలుపూ, - ముక్కూ మూలుగుమీద ఉంటే, - దిగవిడిచి వెళ్ళారు. వాళ్ళు తిరిగివచ్చేదాకా - ఆ నాలుగురోజులపాటూ, పక్క పున్నమ్మగారియింట్లో భోంచేయమన్నారు.

వీడికి నిజానికి మరేం సుస్తీలేదు; తీర్థంపట్టుకు ఆగమ్మ కాకిలాగా తిరిగితే, కాలు బరువుచెయ్యచ్చు - ఒళ్ళు మరింత భారకించవచ్చు; అయినా - అక్కడ కొత్తగా చూసే చోద్యాలంటూ ఏముంటాయి గనుక! - ఏయేడు చూసినా, ఆవేళకు, అవే - రంకులరాట్నాలు, అవే నక్క పల్లి దుకాణాలు - అదే సరుకుల వేట్లాట.

సరిగా సమయానికి దానిపుణ్యమా అంటూ కురు పంటూ లేవడంకూడా మేలే! - ఊళ్ళోకి కొత్తగా డేరా

సినిమా వచ్చింది. ఈ నాలుగురోజులపాటూ, రోజుకు రెండాటలు మక్తాపుచ్చుకోవచ్చును. ఇంట్లో అందరూ ఉంటే, - పూటపూట ఈ ఆట లెక్కడ సాగుతాయి?

పున్నమ్మగారంటే - తాతగారికి ఏదో ఒకటో రెండో వేళ్ళువిడిచినచుట్టం. ఆవిడకూతురు ఆదెమ్మ; ఆ యింటికల్లా వీళ్ళు యిద్దరే. తను ఎరుగున్నప్పటినుంచీ, అలాగే వండుకు తింటూ, ఏదో కృష్ణా రామా అనుకుంటూ కాలంవెళ్ళబుచ్చు కుంటున్నారు. ఆ యింటి మండిగాని కేతప్ప, యింట్లో వాళ్ళకు కుంకుమా పసుపూ నిండుకున్నాయి. వాళ్ళకు తగని ఆచారం.

అప్పటికీ, ఆదెమ్మ చాలా అందంగా ఉంటుంది. ఆ కళ్ళు కాటుకపెట్టుకున్నట్టే ఉంటాయి. ఆ పెదవులు తాంబూలం వేసుకున్నట్టే ఉంటాయి. ఆ నడకా ఆ నవ్వు, బ్రతుకంతటా ఏక్షణానా కంటతడిపెట్టనట్టుగానే ఉంటాయి. మనిషి ఎప్పుడూ మడిగానే - మైలపడకుండా అంగ చూసి వేస్తున్నట్టు నరాలబిగివిగా, బెదురుబెదురుగా ఉంటుంది.

ఆదెమ్మ వడ్డనలో, ఆకలిపెరిగే సుళు - సూత్రం ఏదో ఉంది. కామన్న తిండి వేళకు సర్వసాధారణంగా మూల గటం అలవాటైనవాడు. పిలిపించుకోకుండానే వచ్చి పీట వాల్చుకు కూర్చోడం, పెట్టింది తినడం, మారు వడ్డించు కోవడం - ఇదంతా వీడికే ఆశ్చర్యంగా ఉంది.

ఇక తెల్లవారితే రేపు, తీర్ధానికి వెళ్ళినవాళ్ళు తిరిగి వస్తారనగా - పట్టుబలవంతాన కామన్నకు శుభ్రంగా తలంటి

పోసింది. పండుగ అని నచ్చ చెప్పి, కొత్తబట్టలు కట్టబెట్టింది. పంచభక్త్యపరమాన్నాలతో రాజాన్నం పెట్టింది. తీరా, నడనంతా కానిచ్చి, కరగబెట్టిన నేతిగిన్నె పట్టుకువస్తూ, ఉన్నట్టుండి చటాలున గిన్నె - గిన్నె నేలమీద విసిరికొట్టి, తన్నుతాను తిటుకుంటూ, వలవలా ఏడ్చుకుంటూ, ఒక్క అంగలో పెరట్లోకిపోయిపడ్డది.

కామన్నకు యీ రభస ఏమాత్రమూ అర్థంకాలేదు. “ఏమిటి - ఏమిటి?” అంటూ ఆదుర్దాగా విస్మయపడిలిపెట్టి లేవబోయినాడు. “ఏంలేదులే దాని ఖర్మం అంతే; నువు కూచో!” అని విసిరికొట్టింది. పున్నమ్మ ఇంత పేరిననేయి ముద్ద పట్టుకువచ్చి, మొగానకొట్టినట్టు విస్మయంకొకి విదిల్చి, చెన్నాకోల పుచ్చుకు నిలుచున్నట్టు నిలుచుని, మింగుడు పడేయించింది. కామన్న మిరి - మిరి చూస్తూ ఆ యింతా ముక్కా - నోటా కొట్టుకుని, ఆపోశనంపట్టుమీదనే లేచి మూతితుడుచుకుని, వెళ్ళిపోతూ, - “వెళ్ళుతున్నా!” నని కేక వేశాడు. పున్నమ్మ రొండిని చేతులుపెట్టుకుని నిలుచుని, ఎగాదిగా చూసినట్టు తలఆడించి, “వెళ్ళిరా నాయనా, నీ యమ్మకడుపుచల్లగా!” అంటూ గొణుక్కుంది. కామన్నకు ఆ విసురూ, యీ దీవెనా రెండూ ఒకయిందానే అనిపించి నాయి. మళ్ళీ ఆరాత్రికి భోజనానికి వెళ్ళకుండా ఆకలిలేదని ఎగవేశాడు. మర్నాడు వాళ్ళవాళ్లు తిరిగి రానేవచ్చారు.

నాలుగురోజులు పోయినాక, ఆదెమ్మ కనిపించింది. సర్వసాధారణంగా ఎప్పుడూ నవ్వుతూన్నట్టుండేమనిషి, -

అదేమో కామన్న కంటపడగానే రుంజుకుంటూ మొగం
అవతలకు తిప్పుకుని వెళ్ళిపోయింది.

కామన్న రమారమి ముక్కుపచ్చలు ఆరుతూన్న
ఘటమే కనుక, ఇదంతా ఓరకంగా అర్థంచేసుకున్నాడు.
తలంటిపోసి కొత్తచావు కట్టబెట్టి, అదంతా అందుకే,
చెప్పక చెప్పడమే అనుకున్నాడు. పోనీ, ఆనాడు ఆ అవాం
తరం వచ్చినా, తరువాత, ఇంకో నెల్లాళ్ళపాటు ఉన్నాడు
కదా. అంతలో ఆదెమ్మకు విరక్తి, వేదాంతం మళ్ళిందో
ఏమో, ఏదీ ఇదమితమని తెలియలేదు.

తరువాత, ఏణరానికి తెలిసినచ్చింది; ఆదెమ్మ
ఎవ్వరికో అన్నంలో మందుపెట్టెదనీ, పట్టుపడ్డదనీ, ఆ గుప్పు
మనడం భరించలేక, ఊరి పెద్దచెరువులో ఓ అర్ధరాత్రివేళ-
హారోమ్మన్నదనీ.

కథేమిటో అందరూ చెప్పకోగా తెలిసింది: జన్మ
ప్రారబ్ధంకొద్దీ, తలచెడ్డమనిషి ఎవరై నాసరే, అంటే ఇంకా
'గ్రాయకం' రాకముందే ఆ అవాంతరం జరిగి, చేసుకున్న
వాడు ఎలా ఉండేవాడో అయినా జ్ఞాపకంలేనిమనిషి-వచ్చే
జన్మలో అయినా, నిండు పునిస్త్రీతనం కావాలనుకుంటే.
కంటికి నదురైన యోగ్యుణ్ణి చూసి, వాడికి పెళ్ళికొడుకల్లే
సకలోపచారాలుచేసి, అన్నంలో విషంపెట్టి, ఎదటఉండి
తినిపిస్తే-వాడు ఆపశాన కళ్ళుమూసుకుని, వచ్చేజన్మలో ఈ
మనిషికి ధవుడై పోతాడని, ఓ ఆనవాయతీ ఉంది. ఆదెమ్మ
ఆలాగే చేసింది, పట్టుబడిపోయింది.

ఆ తాకిడి కామన్నకు తగలాలిసిందేకద-అలా అవాం
తరంరాకపోతే.

భోజనం అయేదాకా ఎదుట ఉండేందుకు వీలులేక
పోవడంతో-ఆవాళ వీడు బ్రతికిబయటపడ్డాడు.

ఆ దెమ్మ అలాఅయిపోయిందని విన్నప్పుడు కామన్నకు
జాలివేసింది, అసహ్యంవేసింది, రోషం పుట్టుకొచ్చింది -
వచ్చేజన్మదాకా అంగలార్చడం ఎందుకు, కళ్ళెదుట
ఉన్నప్పుడు మొగమాటపెడితే కాదనేవాడా? అసలు ఆ
తతంగంతా అందుకే అనుకున్నాడుకదా.

అదంతా ఎప్పుడో పదేళ్ళక్రితం జరిగిపోయింది. ఆ
మాటే అడుగునపడిపోయింది.

నాటికినేడు, మళ్ళీ అంతకుమించిన విడ్డూరం పుట్టుకు
వచ్చింది!

ఉన్నట్టుండి, ఓనాడు, సూర్యోదయంవేళకు, గుమ్మం
లోకి ఎవరో పెద్దమనిషి, పదేళ్ళ ఆడపిల్లను వెంటబెట్టుకు
వచ్చాడు.

వచ్చినవారి ముక్కుమొగం ఎరుగకపోయినా,
కామన్నతండ్రి ప్రత్యుత్థానంచేసి, “వచ్చినపనేమో సెల
వియ్యండి!” అనే చూపుతో ఎదురుగుండా కూర్చున్నాడు.

ఆ పెద్దమనిషి గొంతు ఓపట్టాన తెముల్చుకుని, విల
విల్లాడుతున్నా పిల్లికూనను చేజార్చినట్టు - “ఇది మా
అమ్మాయ్!” అన్నాడు.

అంటూండగానే, కామన్న ఆ చాయలకు నెళ్ళడ
మేమిటి, ఆ చిన్నది అటు ఒక్కచూపు చూసి, వల్లమాలిన

ఆవేశంతో, గంగవెరిగా, “అరుగో, నాన్నా! ఆయనే!” అని కేకవేయడం, “ఆయనే!” అని తలవంచుకుని తగని సిగ్గుగా గొణుక్కుని ఆవంక చూసీచూడనట్లు - చూడటం, పిల్ల తండ్రి పిల్ల వాడితండ్రి ఎవరిధోరణిలో వారు, ఉలిక్కి పడటం, ఇంత గజిబీజీ, రెప్పపాటులో జరిగింది.

కామన్న గ్రుక్కిటమింగి, “ఆ!” అని మానంగా అడుగు వెనక్కువేశాడు. ఇదేదో చాడి అనుకున్నాడు. ఆ చిన్నది తనమీద ఏదో అభాండంగా తండ్రిని వెంట బెట్టుకుని యాగీకి వచ్చిందనుకున్నాడు. తండ్రి ధూకుడుగా వెనకాముందూ ఆలోచించని చేతి దుడుసుతనం తలచుకుని మనసులో వెన్నుకప్పుకున్నాడు.

“రా నాయనా! ఇలా వచ్చి కూర్చో!” అని పిల్ల దాని తండ్రి ఆపేక్షగా పలుకరించి, కూచోమని సరసకు చేజాపి సైగచేశాడు. కామన్నవచ్చి నిలువుగుడ్లతో ముళ్ళ మీద కూర్చున్నట్లు ఓవాటంగా చదికిలపడ్డాడు.

“ఈ చిన్నది నా కుమార్తె నాయనా!” — కళ్ళల్లో పెట్టుకుని ఎంతో అల్లాసుముద్దుగా పెంచుకుంటూన్నట్లు పంచ ప్రాణాలూ కన్నకూతురిమీదనే పెట్టుకున్నట్లు, ఆ కూన సుఖపడటమే కుటుంబంయూవత్తుకూ మనుగడఅయినట్లు, పిల్ల దానితల గారాబంగా పుణికాడు.

అంతటితో కామన్న మనస్సు కుదుటపడ్డది. ఇదేదో మామూలుగా వచ్చే సవాలక్ష పెళ్ళిసంబంధాల్లో ఒకటికదా అనుకుని, ఏమాత్రం ధరపెడతాడో అని వచ్చిన ఆయనవంక పరకాయించాడు.

కామన్న అబ్బ, బాసెపట్టు నిదానంగా అమద్చుకుని ఎన్నో మీసమేషాలు గుణించుకుంటూన్న బిగివిలో కళ్లు గట్టిగా మూసుకుని, విధితేక ఏదో తేల్చుకున్నట్టు నిట్టూర్పు విడిచి, 'ఈవటికి తలపెట్టలేదండి!' అని, తనలోతాను గొణుక్కున్నట్టు అనేశాడు.

పిల్ల గానితండ్రి ఎంతో ప్రాధేయపడేధోరణిలో అంజలించి, 'తమ రిలా అనడం, భావ్యమేనా బావగారూ-మాస్థితిగతులు మనవిచేసుకునేందుకై నా అనుజ్ఞ యిప్పించండి. తరువాత తమకే విశదపూతుంది' అని కళ్ళనీళ్ళపర్యంతం అయినాడు.

ఇంటియజమాని మాట వినిపించుకోకుండా 'యిప్పుడే వస్తాను!' అంటూ లేచి లోపలికి వెళ్ళాడు. కామన్న కూడా ఇదే సందనుకుని, అక్కడనుంచి లేచిపోదామనుకున్నాడు. ఆ చిన్నది వెక్కి-వెక్కి ఏడుస్తూ, వీడిదగ్గరగా జరిగి మొగంలో మొగంపెట్టి పేద్ర ఏడుపుగా "నేనే" అన్నది. కామన్న ఉలిక్కిపడి లేచి నిలుచున్నాడు. చిన్నది ఉవ్వెత్తునా ఏగిరి, కామన్న మెడ పెన వేసుకుని, "నేనే-నన్ను గుర్తుపట్టలేదూ? ఆదెమ్మనయ్యా!" అంది; మళ్ళీ బావుకుమంది.

కామయ్యకు దయ్యంపట్టినంత పన్నెంది. విలవిలలాడి పోయినాడు. పొలికేకలు పెడుతూ విదిలించుకుంటున్నాడు. తండ్రి చిన్నదాన్ని విడిపించాలని బుజ్జగింపుగా పెనుగు లాడుతున్నాడు. చిన్నది రనంతఅయినా లొంగకుండా అలాగే కంఠంబిగించి, శ్రుతిహెచ్చించి, తనపేరు పారాయణ చేస్తూన్నది.

ఈ గండ్రగోళానికి ఇల్లు ఇంటిల్లి పాదీ సావడిలోకి వచ్చి పడ్డది. ఎవళ్ళకీ ఈ శివాలేమిటో అర్థంకాలేదు. ఇంటి కైన మామ్మ, కామన్నను ఒడేసి, చిన్నదానికొగిల్లోంచి లాక్కుని, అక్కనఅదుముకుంది. పట్టు బెడిసిపోగానే చిన్నది శోషవచ్చినట్టువాలిపోయింది. చిన్నదానితండ్రి నవనాడులూ కుంగిపోతూన్నట్టు చదికిలబడ్డాడు.

ఇంటిల్లి పాదీ నోటికివచ్చినట్టు అన్నారు. ఇంటియజమాని కొట్టొచ్చినంతపనిచేశాడు. అక్కడికి వాడకట్టు యావత్తూ మూగింది.

అలా మూగినవాళ్ళందరూ చిన్నదానితండ్రిని కాకిని పొడిచినట్టు పొడిచారు, సంగతేమిటో తెలుసుకోకుండానే, కామన్నతండ్రి అడ్డమైనతిట్లు తిడుతూంటే వాళ్ళూ అందుకున్నారు. పాపం ఆ మానవుడు అన్నింటికీ ఒడిపట్టి మెడ పట్టుకు గెంటినా అక్కడే నిలుచుని అసలు విషయము ఏమిటో విన్నవించుకున్నాడు.

“ఈ చిన్నది నా కుమార్తె. లేకలేక పుట్టింది. మాకు దైవం ఇచ్చినంతలో ఎంతో అబ్బనాకారంగా పెరిగింది.

ఇప్పటికి మూడురోజులనాడు, ఏదో మాటవరుసగా నేనూ మా అమ్మా దీనికి పెళ్ళిసంబంధాలసంగతి కూడ బలుక్కున్నాము. అది, విన్నది.

వినీవినడంతోనే ఆపశాన నా తల్లికి వెయ్యిశివాలు ఎత్తినట్లయింది. తానెవరో తనపేరేమిటో చెప్పకువచ్చింది.

క్రిందటిజన్మలోనే తనకు పెనిమిటి ఫలానా చిన్నవాడని నిర్ణయించేసుకున్నానన్నది. అప్పుడు దైవం తిన్నగా

చూడనందువల్లనే, మళ్ళీ ఈ జన్మవత్తానన్నది. తానిక
మా ఇంట్లో ఒక్కక్షణం ఉండను, తీసుకవెళ్ళి అత్తయింట
దిగవిడిచిరమ్మన్నది.

ఊరూనాడూ పోగైంది. భూతఆవేశము అనుకుని,
తగిన శాంతి చేయించవలెనని చూశాము కాని, లొంగక
పోగా, వచ్చినమంత్రవేత్తను పట్టుకుని నానాదులుపులూ
దులిపింది. కొట్టాచ్చినంతపని చేసింది.

కేవలం గ్రహబాధ కాకపోవచ్చును, ఇదొకరకం
ఉన్నాదం కాకూడదా అనుకుని, పట్నంలో మిషన్ ఆసు
పత్రిలో ఉన్న తెల్ల డాక్టరుకు చూపించాను.

ఆయన యిలాటిది సంభవమే నన్నాడు. వెనుకటి
జన్మలో తీరనికోరికనే ఏకాగ్రంగా మననంచేసుకుంటూ
దేహత్యాగంచేసిన మనిషి. ఆవ్యక్తతతో మళ్ళీ జన్మవత్తడం
అంటూ కద్దన్నాడు. చిన్నదానికోరిక చెల్లించడంకన్న
మరో గత్యంతరంలేదన్నాడు. యకాయకి బయలుదేరి
వచ్చేశాము.”

పోగైనవారందరూ కాశీమజిలీకథ విన్నట్టు చెవులు
దోరకించుకుని విన్నారు. “సృష్టిలో ఎన్నివింతలైనా
ఉంటాయి!” అని కొందరూ, “కాలంకొద్దీ-మనుష్యులబుద్ధి
కొద్దీ ఎన్నివింతలైనా పుడతాయి” అని కొందరూ, లోకాభి
రామాయణంగా గొణుక్కుని, యవ్వరికీ యద్విధమైన
సలహా ఇచ్చేందుకు పాలుబోక ఎటువచ్చినవారు అటు
తప్పుకుపోయినారు.

కామన్న విన్నపాలు :

మళ్ళీ యధాప్రకారం మేమే మిగిలాము. ఇప్పటికీ అయినరగడేమో చాలును, ఇంకా వీధిగుమ్మంలో రాధాం తంఎందుకని, ఆ పిల్లదాన్నీ, తండ్రినీ మావాళ్ళు యింట్లోకి తీసుకువచ్చారు. ఇంటికివచ్చిన బంధువులకుచేసే మర్యాదలన్నీ చేశారు. “సరే, అలాగే నాయనా, రాసిపెటిడంటే, తప్పతుంది గనుకనా, మేమూ ఇక్కడ కొంచెం నిదానంగా కాళ్ళూచేతులూ కూడదీసుకుని వెనుకనుంచి కబురుచేస్తాం... ఏదో మరొకరోజు చూచుకుని శుభంఅనుకుందురుగాని!” అని యింటికై న మామ్మ వచ్చినపెద్దమనిషికి నచ్చ చెప్పి, పిల్లతో చలగాటమాడి సాగనంపింది.

ఇహ అక్కడనుంచీ యింట్లో రోజు రోజూ గూడు పుతానీ సాగుతూంది. మామ్మ, నాన్న, అమ్మ - నాకు కను చూపుమేరలోనే నిరంతరం ఏవో చెవులు కొరుక్కుంటున్నారు. ఏవేవో భోగటాలు చేస్తున్నారు.

పర్యాయతీని తేలిందేమంటే, ఈ సంబంధం మా వాళ్ళందరికీ ఘట్టిగా నచ్చింది. కారణం, పిల్లదాని రూపు రేఖలు, ఆ ఆరాటం - కేవలం అవే అనడానికి వీలులేదు. తండ్రికి ఈ చిన్నది ఒక్కతే సంతానం. ఇక కని పెంచే యోగ్యతలేదు. పుష్కలంగా కలిగిన కుటుంబం కాబట్టి, ఉత్తరత్ర ఆ పిల్లదానికే అదియావత్తూ సంక్రమిస్తుంది. చేసుకున్నవాడిపంట పండుతుంది-

ఈ కారణం అందరికీ సబబుగానే ఉండవచ్చును కాని, నాకుమాత్రం అరికాలుమంటగాఉంది.

లోకంలో రివాజప్రకారం అయితే, ఫలానివారి అబ్బాయికి, ఫలానాయింటిపిల్లను యిస్తామని రాయ బారాలు నడవటం, ఉభయలతరపున పెద్దలు ఆరేయ పౌరు షేయములు ఎంచుకునేసందర్భంలోనే, అలనోకగా, అతి చాకచక్యంగా, యిచ్చిపుచ్చుకోవలసిన మొత్తాలు, లాంఛ నంగా లెక్కతేల్చుకోవడం, ఇదీ సంప్రదాయం. ఇందులో ఎప్పుడూ పెళ్ళికొడుకువారి బెట్టుఅంటూ ఉండనేఉంది.

కాని, ప్రస్తుతసందర్భంలో మటుకు ఆ ఆదెమ్మ పెళ్ళి కొడుకూ, నేను పెళ్ళికూతురూ పద్ధతిగా ఉంది. అందరూ కలసి, నన్నా రాక్షసికి కటబెట్టు ఉన్నారు.

వీళ్ళందరూ డబ్బుఎరమీద, అసలు అక్రమం మరచి పోయినట్లున్నారు.

ఆదెమ్మ తనకు వచ్చేజన్మలో పునిస్త్రీతనంకోసం నన్ను ఆహుతిచేయాలని చూసిందికదా? అప్పటికి నేను తప్పించుకున్నాను. ఆ తరువాత యిలాటి అఘాయిత్యమే మరోడిమీద చేయబోయి, అది బెడిసి తానే హరోమ్మంది.

ఇలాటిమనిషి, నేను తనకు హక్కుభుక్తమెనట్లు ఈ జన్మమెత్తడమెందుకు? నామీద ఇలా స్వారిచేయడానికి తరలిరావడమెందుకు?

ఈ గొడవేమీ తలపెట్టకుండా, అన్నిసంబంధాలతో బాటూ ఇదీ వచ్చినట్లయితే, పర్యవసానం ఎలాఉండేదో కాని, ఇంత రగడై, ఇలా బజారునపడిపోయినతరువాత నేను మొగ్గానో, ఇక నా ఊరూ పేరూ అన్నీ మటు మాయమైపోయి ఎవడయ్యా ఇతగామా! అంటే ఆదెమ్మ

మొగుడూ! అనేది ముద్రశుద్ధిగా పడిపోతుంది. కనుక ఏమైనా ఈ సంబంధంమటుకు చేసుకోవని మోరకించాను.

మావాళ్ళు నాకన్న మొండివాళ్ళు కొన్ని విషయాల్లో అయినా, పరమతాక్యలు కావడంమూలాన ఇప్పట్టున ఢీ అంటే ఢీ అనడం కార్యసాధకంకాదని నన్ను ఒడుపుగా దువ్వడం ప్రారంభించారు.

మామ్మ భూతదయను గురించి భారతంలోనుంచీ భాగవతంలోనుంచీ పద్యాలు ఏకధారగా ఏకరువుపెట్టి, పిల్లదానికి నేనేతప్ప అన్యధా శరణంనాస్తి గనుక, జాలిదలచి చేసుకోకపోతే బ్రతికేదిలేదుకనుక ఎలాఅయినా ఒప్పకోవడం ఉభయకుటుంబాలకూ శ్రేయస్కరం అంటూ చెప్పి చెప్పనట్టు తనలోతాను రాపాడుకుంటూ ఉంటుంది.

నాన్న అంతకన్న ఉద్దండంగా వ్యయప్రయాసలకు వెనుదీయకుండా, పట్నానికి ప్రయాణమైపోయి, అక్కడ పడిగాపులుపడివుండి నంది కేశ్వరనాడిలో నాతాలూకు అన్ని స్థానాలభోగట్టా వెరసికట్టుగా కనుక్కువచ్చాడు.

అందులో - పెళ్ళాంపేరాలో - ఆ ప్రసాధనాధుడు గుదిగుచ్చిన పొడుపుకథలన్నీ చిక్కుతీసుకుని తెముల్చుకు సరిపెట్టుకుంటూరాగా, అవన్నీ వెరసి, ఆదెమ్మ పరిపూర్ణ నామంగా తయారై కూర్చున్నాయ్. మావాళ్ళందరూ 'రాసి పెటిఉండగా ఇహ తప్పతుందా?' అని నిబ్బరంచేసుకున్నారు :

నేను యింకొక్కసారి, ఓపికమేరకు మొండికివేసి చూశాను. చింతామణినాటకం పదేపదే చూసినవాణ్ణి కావ

డంచేత - అందులో చింతామణిచేత చచ్చి స్వర్గానఉన్న ఆ వంతులుగారు వేయించిన నోటిలెక్కలపంపిణీలో కొన్ని పేజీలు నాన్నమీద ప్రయోగించాను. ఆయన సజావుగా సమాధానంచెప్పడానికి పూనుకోకుండా, పైపెచ్చు తన్నడానికి సిద్ధమైనాడు. అంతటితో, ఆ అస్త్రం ఉపసంహరించుకుని, - యధాశక్తి జబ్బుపడ్డాను. ఆ గూపేణా తక్షణం తాంబూలాలు పుచ్చుకోవడం వాయిధాపడ్డది.

ఈలోపుగా మా భవిష్యత్ మామగారి వద్దనుండి ఎప్పుడెప్పుడంటూ ఒకటిరెండు ఉత్తరాలు వచ్చినాయి. నాకు, యిలా ఉన్నట్టుండి ఖాయిలాచేసిందని తెలియడం తోనే, ఆ యింటినుంచి పిన్నా పెద్దా వచ్చి యోగక్షేమం విచారించిపోయినారు. మొత్తానికి, మా అమ్మకడుపుచల్లగా వైద్యుడూ, ఇరుగుపొరుగు అమ్మలక్కలూ అంచనా వేసిన దానికన్నా వేగిరం కోలుకున్నాను.

నాకు పథ్యపానాలు గట్టిగా వంటబట్టినతరువాత మా నాన్న మంచిరోజు చూసుకుని, అయినవారిని వెంటతీసుకుని, - శుభంఅనుకుని రావడానికి తర్లి వెళ్ళాడు.

వాళ్ళు అటు బయలుదేరినప్పటినుంచీ, నాకు మళ్ళీ నీరసంగా, పైత్యవికారంగా, గుండెల్లో గబుక్-గబుక్ గా ఉంది. ఇన్నాళ్ళూ జ్వరంసందడిలో యీమాట పట్టిం చుకోకుండా గడచిపోయింది. ఇహ ముంచుకువచ్చిపడేట్టుంది! మళ్ళీ వంటికికాకతగిలినచిహ్నాలు అప్పుడే గోచరిస్తున్నాయ్; ఇంతలో, - ఉదయాన్నే బిలబిల్లాడుతూ, తర్లి పోయిన మా

బలగం, - అపరాహం వేశకు, ధుమధుమలాడుతూ అభోజ
నంగా యిల్లుచేరుకుంది.

నాన్న మండిపడుతూ నూతిదగ్గరకు వెళ్ళి, పెద్ద
బిందెకు ఉచ్చుపెట్టి లాగుతూ, బిందె సొటలుపడేటటు
గుంజుతూ - కృష్ణకు వరదవచ్చినట్టు గుక్కతిప్పకోకుండా
తిటేసున్నాడు. తతిమ్మా పెద్దమనుషులూ, మామ్మా, తీరా
యింటివసారాలో తేవిణి వేసి, యిల్లెగిరిపోయేటటు కబుర్లు
చెప్పకుంటున్నారు. అసలుసంగతి ఏమన్నా ఆకళింపు అవు
తుందేమోనని, కాలుగాలినపిల్లిలాగా, ఆ పంచనుంచి యీ
పంచకు తిరిగి, చివరకు ఏమిటని నాన్న నే అడిగేశాను.

‘ఏమిటంటావేంరా, సిగులేక?’ అని నామీద ఆయన
తాటిప్రమాణం ఎగిరాడు. ‘నీ పెళ్ళానికి పెళ్ళిచేశాడు-ఆ
పుండాఖోర్’ - నన్ను తిట్టినట్టు చెప్పాడు. ఇహ అక్కడ
ఒక్కక్షణం నిలుచుంటే ఎగిరి మీదపడి కుతికపట్టుకుంటా
డేమోనని గగ్గోలుగా, అంతలో సంతోషంగా, యింట్లోకి
ఉరికాను.

రెండురోజులపాటు ఓపిగ్గా శావనార్థాలన్నీ, పోగు
చేసి కుప్పవేయగా, నూర్చిన గల్ల ఏమిటంటే - ఆడపెళ్ళి
వారిడోరు పోవడానికి, మనవాళ్ళు జంక్స్ లో బండి
మారాలి. వీళ్ళు ఆ స్టేషన్ లో దిగేసరికల్లా అటునుంచినచ్చిన
బండిలోంచి, ఆడపెళ్ళివాడు దిగాడు, - ఆదెమ్మకు పెళ్ళి
అయింది... అ తవారింటికి మనుగుడుపులకు వెళ్ళుతూన్నది!

మావాళ్ళకు, ముఖ్యంగా మా నాన్నకు ఇలా తటస్థ
పడటంతోనే కళ్ళు బెరుకమ్మినవి. నడిపాట్ ఫారంమీద

రామరావణయుద్ధం జరిగేస్థితికి వచ్చింది. చేతులూ, జుట్లూ జుట్లూపట్టుకొనేంతవరకూ రాకుండా ఎవరిదోవను వాళ్ళని సర్ది పంపించేశారు. మావాళ్ళు, పుల్లాయి వేమవరంవతుగా తిరిగివచ్చారు.

ఈపెళ్ళి ఈ తీరుగా కావడంలో, పేద తికమకగాని, చిదంబరరహస్యంగాని అంటూ ఏంలేదు.

అందరమూ చివరకు ఆదెమ్మతోసహా ఒక్క చిన్న విషయం విస్మరించాము. ఆదెమ్మకు యధాశాస్త్రీయంగా పుస్తైకట్టి, విధవనుకావించి చన్న ధవుడొకడుండేవాడని!

ఆతడు ఆదెమ్మమేన తక్నొడుకుగా జన్మవత్తి అన్నాళ్ళూ ఊరుకుని చివరకు తన నిజస్థితి బయటపెట్టాడు. తానంటూ ఉండగా తనభార్యను మరొకడికి కన్యాదానం చేయడం ఘోరమని మేనమామకు నచ్చచెప్పాడు. నలుగురి చేత చెప్పించాడు. ఆదెమ్మకూడా ఓ ధోరణిలో సంసారే కనుక, పూర్వజన్మస్మృతులతాలూకు తాపత్రయాలను అన్నింటినీ ఉపసంహరించుకుని అవ్వానిశిరస్సునే తలంబ్రాలు జారవిడిచింది.

ఇలా చివరకు పరిణమించినందుకు ఆ కుటుంబంలో అటూఇటూ అందరూ సంతోషించారు.

మా కెంత గురుగాఉంటేనేం-మేము అడివి ఉసిరిక కాయలలాటి పరాయివాళ్ళమేనాయెను ... మాకూ వాళ్ళకూ ఘటన అంటూ లేదేమో!

మా నాన్న అభిప్రాయం-ఆ పిల్లవాడితండ్రి దేవాంత

కుడు, ఆదెమ్మనెత్తి అడచడానికి అయినసంబంధం చేజారి పోకుండాఉండటానికీ యీ పన్నాగం పన్నాడూ అని.

అయితే కానూవచ్చు! - అయినా, ఇలా జరగడం అన్నివిధాలా మంచిదే. నేనుగనుక ఆ చిన్నదాన్ని కట్టుకోవడంఅంటూ తటస్థించినపక్షంలో వేసీవేయకుండా కలిసి వచ్చిందని మావాళ్ళకు సంబరంఉండేది తప్ప, నాకు యావజీవమూ ఆవిడపూర్వజన్మతాలూకు ధవుడు ఒకడో అరోజు గుండెల్లో మెలుగుతూండేవాడేకద!

ఇంతకూ మా ఇద్దరికీ యీ గండం తప్పింది.

నాదిమాత్రం ఇదే దీవన. ఈ జన్మలోనై నా సౌభాగ్యవతి ఆదెమ్మ అఘాయిత్యాలు తలపెట్టవలసిన అగత్యం అంటూ రాకుండా పదికాలాలపాటు వరిలాలని.